

૩૮. કાનજી મારે મંદિરીયે

આવો આવો કાનજી મારે મંદિરીયે જોઉં તમારી વાટડી..
મેં તો ઓઢી ઓ શામળિયા પ્રેમે તમારી ઘાટડી
આંગણીયા વાળી ઝૂડી સાફ કરાવીયા (૨)
આસોપાલવના તોરણ બંધાવું (૨)
બારણીયામાં પાડી છે મેં તો રંગ બે રંગી ભાતડી...મેં તો ઓઢી
વહેલા આવો તો ફૂલડે વધાવું (૨)
બોલી જયકાર તારા નામનો ગજાવું (૨)
હું તારી તું મારો બનીજા અર્પી છે તુજને જાતડી...મેં તો ઓઢી
મીઠાં મીઠાં વેણ તારી હૈયું ડોલાવતા (૨)
રંગરૂડો જામતો મારે ઘેર આવતા (૨)
મોહનજી મારે તારી સંગાથે કરવી છે મીઠી મીઠી વાતડી..
મેં તો ઓઢી..
મોંઘા મહેમાન જો જો મોંઘા ના થાતો (૨)
મારું ઘર છોડી હવે બીજે ના જાતો (૨)
વલ્લભના સ્વામી પ્રભુ રસિક શિરોમણિ
રહી જાવો આજની રાતડી... મેં તો ઓઢી...

